



Для лучайскай парафіі Ганна больш, чым жаночае імя. Гэта сімвал светлага духоўнага свята, якое штогод збірае мясцовых жыхароў і шматлікіх гасцей. Сёлета ўрачыстасць у гонар святой Ганны адбылася 28 ліпеня і падаравала прысутным шмат станоўчых эмоцый — праграма свята была надзвычай насычанай.

Калі звярнуцца да гісторыі, святую Ганну ўшаноўвалі ўжо ў VI стагоддзі. У 555 годзе ў Канстанцінополі быў пабудаваны храм у гонар святой. Паўсюдным жа ўшанаванне святой Ганны стала ў XIII–XIV стст.

Для вернікаў Ганна — узор і прыклад духоўнага, рэлігійнага выхавання. Святая Ганна і святы Яўхім выхавалі Панну Марыю так, што яна змагла прыняць Духа Святога. Ганна — узор бабулі і маці, якая навучыла вернасці, адказнасці, працалюбству.

Фэст святой Ганны ў Лучаі традыцыйна пачаўся святой Імшой, у якой прынялі ўдзел сотні вернікаў з самых розных парафій. Столькі католікаў у касцёле св. Юды Тадэвуша ў Лучаі сустрэнеш нячаста, акрамя галоўных літургічных святаў — усяго тры разы на год, калі праходзяць адпустовыя ўрачыстасці ў гонар святых Андрэя Баболі, Ганны і Тадэвуша. Святую Імшу ўзначаліў пробашч парафіі ксёндз Мікалай Ліпскі, бралі ў ёй удзел і прыезджыя святары з Сянно і Дунілавіч.

Пасля святой Імшы адбылося асвятчэнне чарговых новых барэльефаў, якія ствараюць унікальнае Евангелле ў абразях вакол святыні. Размяшчаюцца яны ва ўжо існуючых нішах агароджы вакол касцёла, узрост якой налічвае каля трохсот гадоў. Усяго плануецца стварыць больш за 60 барэльефаў, каля паловы з іх ужо гатовы. Іх выканаўца — мастак з-пад Мінска Леў Аганаў.

Барэльефы не адзіныя «новабудоўлі» на тэрыторыі старажытнага касцёла. Адна за адной тут з'яўляюцца велічныя скульптуры каталіцкіх святых, радуе вока і сэрца новая капліца св. Францішка, дэкаратыўная кампазіцыя з вадаёмам і макетам панскага палаца ў Лучаі, які быў знішчаны падчас Вялікай Айчыннай вайны. Мяркуючы па колькасці будаўнічых матэрыялаў на тэрыторыі касцёла, добраўпарадкаванне тэрыторыі яшчэ далёка не закончана.

Пасля асвячэння барэльефаў адбылася насычаная святочная праграма з «Лучайскімі пачастункамі», забавамі, «Вёскай майстроў». Яркай аказалася музычная частка фэста — свае песні прысутным падаравалі працаўнікі наваселькаўскага Дома культуры, а таксама папулярныя беларускія гурты «Реча», «N.R.M.» і каталіцкі гурт «Небасхіл». Дарэчы, падобныя канцэрты для Лучая — з'ява прывычная. Кожны месяц, пачынаючы з красавіка гэтага года, тут праходзяць выступленні вядомых музыкантаў. Запланаваны яны і надалей — ажно да студзеня наступнага года.

Упершыню адбылося сёлета ў Лучаі фаер-шоу, якое арганізавалі запрошаныя госці з Мінска. Закончыўся фэст яркім салютам над касцёлам.

Ужо хутка — 5 жніўня — у касцёле св. Юды Тадэвуша адбудзецца новае свята, якое арганізуе кс. Мікалай Ліпскі з нагоды свайго юбілею. У гэты дзень упершыню прагучыць нядаўна напісаны гімн Лучаю да 470-годдзя гэтай мясцовасці, які, хоцца спадзявацца, з часам стане неад'емным сімвалам парафіі. Таксама запланаваны канцэрт і іншыя святочныя мерапрыемствы. Пачатак — у 16.30. Лучай ізноў запрашае!